

ఇదంక్షాత్రం

“జిగ్గా ఎలాగైనా చావాలి. ఆ దైవకార్యం నా చేతుల మీదుగా జరగాలి.” అన్నాడు పూర్ణయ్య ఆవేశంగా, స్వామీజీ నివ్వెరపోతూ చూస్తుండగా.

ఆశ్రమంలో చేరిన రెండేళ్లలో పూర్ణయ్యలో అంత కోపం ఎన్నడూ చూడలేదు స్వామీజీ. అంతకోపం కాదు, ఎంత కోపమూ చూడలేదు అతనిలో. అందుకే బ్రహ్మచారిగా చేరిన మూడేళ్ల తరువాతనే బోధకుడిగా నియమించరాదన్న ఆశ్రమ నిబంధనను ఉల్లంఘించి, పూర్ణయ్యను బోధకుణ్ణి చేద్దామనుకున్నారాయన. అటువంటి పూర్ణయ్య ఈనాడు వశం తప్పాడంటే అతని సోదరి ఆత్మహత్యేనని, సులభంగా అర్థమయిందాయనకు.

“నాయనా, ఎప్పటికో అప్పటికి మృత్యువు రాక తప్పదు. కోరి దాన్ని వరించడం దురదృష్టకరమే కానీ...” అని అనునయించబోయారు స్వామీజీ.

“అంతటి ఘోరమైన మృత్యువును వరించేట్లా చేసిన పరిస్థితిని చక్కదిద్దవద్దా, స్వామీ?”

“ఆమెనా పరిస్థితిలోకి వెళ్లడానికి నువ్వు అనుమతించావు కదా నాయనా?”

“లేదు స్వామీ, మా నాన్నగారు మరణించాక తను నటనా రంగానికి వెళతానంటే నాకు ఇష్టం లేకపోయినా నేను అభ్యంతరం పెట్టలేదు. మా అమ్మగారు చిన్నప్పుడే పోయారు. నాన్నగారు కూడా గతించాక నేను సర్వసంగపరిత్యాగి నవుదామనుకున్నాను. అప్పుడు ఆమె టివి, సినిమాలలో నటిస్తానని ఉబలాటపడింది. అందరినీ నా వలె సన్యాసులు కమ్మని నిర్బంధించలేను కదా. సరేనన్నాను. కానీ ఆమె చేరినది సినిమాలో కాదు స్వామీ. ఒక క్లబ్బులో. అదీ డాన్సర్ గా. ఎటువంటి డాన్సర్ తేలుసా స్వామీ, తాగుబోతుల ఆనందం కోసం ఒక్కొక్కటిగా దుస్తులు విడిచి పారేసే డ్రీప్ టీజర్ గా. దాన్ని అలా తయారు చేసినది ఎవరనుకున్నారు, జిగ్గా...”

“పోనీ నాయనా, మనిషి భ్రష్టుడు కావాలని రాసి ఉన్నప్పుడు బాహ్యంగా ఎవరో ఒకరు కారణభూతమవుతారు. విధిని తప్పించడం...”

“... దాని కర్మకాలినప్పుడు హఠాత్తుగా ప్రత్యక్షమైన వ్యక్తి కాదు జిగ్గా. చిన్నప్పటినుంచీ మా లొకాలిటీలోనే పెరిగాడు. చదువు, సంస్కారం లేవు. ఆంబోతులా తిరిగాడు. కండలు పెంచాడు. అందరినీ అదిలిస్తూనే పబ్లింగు గడుపుకున్నాడు. మా అనసూయ ఏం చూసి వాడంటే ఇష్టపడిందో నాకు తెలియదు. మా ఇంటి పక్కనే ఉండే ప్రకాష్ తనను ప్రేమించాడు. పెళ్లి చేసుకుంటానన్నాడు. కానీ అనసూయ అతన్ని కాదని ఈ జిగ్గా గాడిని వరించింది. ప్రకాష్ ఈనాడు పోలీసు ఇన్ స్పెక్టరు. జిగ్గా చూస్తే మాఫియా లీడరు. వాడివల్లే అనసూయ ఆషా గా మారి భ్రష్టురాలై, మత్తు పదార్థాలకు బానిసయి, చివరికి ప్రాణం తీసుకుంది...”

“నీ కెలా తెలుసు? నువ్వు పొరబాటు పడుతున్నావేమో?”

“పొరబాటు లేదు స్వామీ, అనసూయ డైరీ రాసుకుంది. దానిలో తనను ఎలా ఉపయోగించుకున్నారో, మత్తుమందుల రవాణాలో ఎవరి పాత్ర ఎంత ఉందో, ఏ యే తేదీలలో ఎంతెంత దిగుమతి చేసుకున్నారో, పేర్లతో సహా అంతా ఉంది. జిగ్గా పేరుతో బాటు, సోమరాజు అనే పేరు కూడా ఉంది. వీళ్లే తనను పాడుచేయడానికి ముఖ్య కారకులు. విషం తాగేముందు నాకు ఉత్తరం రాసింది, క్షమించమని కోరుతూ. అప్పుడే నాకు ఆమె ఎటువంటి పాపపంకిలంలో జీవితం గడిపిందో తెలిసివచ్చింది. ఆ ఉత్తరంతో

బాటే డైరీ కూడా పంపింది. అంటే ఆమె ఆంతర్యం ఏమిటన్నమాట? ఆ డైరీ సహాయంతో వాళ్లకు శిక్ష పడేలా చేయమని నన్ను ప్రాధేయపడినట్లే కదా!

“పాపులను కూడా క్షమించే శక్తి అలవరచుకోడానికే కదా మనం ఆశ్రమంలో చేరినది..”

“స్వామీ, క్షమించే గుణానికి కూడా హద్దు ఉంటుంది. ఈ జగ్గు నన్ను చిన్నప్పటినుంచీ వేధించాడు. ‘సాధుజంతువు, సాధుజంతువు’ అంటూ నన్ను ఆటలు పట్టించేవాడు. నా చెవి ఇలా కోసినట్టు ఉండడానికి కారణం వాడే కదా! ఇంకోసారి స్వర్గాన ఉన్న మా అమ్మను తిట్టమన్నాడు. తిట్టనన్నాను. అంతే, నా చెయ్యి వెనక్కి విరిచేసాడు. ఎముక కలుక్కుమన్నా విడిచిపెట్టలేదు. ఇప్పటిదాకా నేను చేయి పైకి పూర్తిగా ఎత్తలేనన్న విషయం తమరు గమనించే ఉంటారు...”

“ఆనాడు నువ్వు అతన్ని క్షమించినది అతని కంటే బలహీనుడివి కావడం చేత...”

“... అది చిన్నప్పటి మాట. కానీ తర్వాత నేను చదువుకుని చంద్రశేఖర్ బ్రదర్స్ లో ఉద్యోగం చేసేటప్పుడు అక్కడికి వచ్చి వేధించేవాడు. అది మారణాయుధాలు, అంటే లైసెన్స్ డ్ తుపాకీలు అవీ అమ్మే దుకాణం. అక్కణ్ణుంచి తుపాకులు, తూటాలు దొంగిలించి తెమ్మనేవాడు. లేకపోతే మా చెల్లెల్ని ఏమైనా చేస్తాననేవాడు. అనసూయ వాడితో కత్తు కలిపేది కాబట్టి, వాడితో కలిసి నాటకాలాడేది. నాకు మనక్షోభ. చివరికి ఆ ఉద్యోగం కూడా మానేసి ఆశ్రమానికి వచ్చేసాను. వాడు నా చెల్లెల్ని ఆకర్షించి ఆ నరకకూపంలోకి నెట్టేడు.”

“అదంతా గతం. ఈనాడు నువ్వు అతనికంటే మానసికంగా బలవంతుడివి. ఇప్పుడు క్షమించడంలోనే నీ ఘనత ఉంది.”

“క్షమించి ఇంకొంత మంది అమ్మాయిలను పాడు చేసేందుకు జగ్గుకు అవకాశం ఇమ్మంటారా? మన్నించండి, స్వామీ. నన్ను ఆశ్రమం నుండి వెళ్లిపోయేందుకు అనుమతి ఇవ్వండి. వెళ్లి జగ్గుని పై లోకాలకు పంపే ఏర్పాటు చేస్తాను.” అన్నాడు పూర్ణయ్య దృఢంగా.

“డైరీని పోలీసులకు అప్పగిస్తే పోయేదానికి నువ్వు ఆశ్రమంలో నుండి బయటకు పోవడం దేనికి నాయనా?”

“పోలీసులను కూడా కొనగల సామర్థ్యం జగ్గుకి ఉంది కనక. ఈ నాడు జగ్గు సామాన్యుడు కాడు. పెద్ద బార్ అండ్ రెస్టారెంటుకు అధిపతి. రాజకీయ నాయకులకు సన్నిహితుడు. అసలు మనిషే దొరకడు. పోలీసులు దీన్ని రొటీన్ మేటరుగా కొట్టి పారేస్తారు కానీ నాలా కసి వాళ్లకు ఎందుకుంటుంది?”

“నువ్వు ఎంత చెప్పినా వినకుండా ఉన్నావు. దైవేచ్ఛ ఎలా ఉంటే అలా కానీ. నువ్వు ఎప్పుడు తిరిగివచ్చినా ఆశ్రమం తలుపులు నీ కోసం తెరిచి ఉంటాయని గుర్తుంచుకో చాలు.”

“జగ్గు ఎలాగైనా చావాలి, ఆ దైవకార్యం నా చేతుల మీదుగా జరగాలి.” అన్నాడు పూర్ణయ్య ఆవేశంగా.

“ఆ మాట ఇప్పటికి నాలుగుసార్లు చెప్పావు. చెప్పిన ప్రతీసారి నేను హెచ్చరించాను. నీ లాటి సన్యాసికి ఇటువంటి ఆలోచనలు తగవని.” అన్నాడు బాల్యమిత్రుడు ఇన్ స్పెక్టరు ప్రకాష్.

“ఇప్పుడు నేను సన్యాసిని కాను. ఆశ్రమంలో నుండి బయటకు వచ్చేసాను..”

“నువ్వు ఒరిజినల్ సన్యాసివి. చిన్నప్పటినుంచీ తన్నులు తినడమే కానీ తిరగబడడం నేర్వనివాడివి.”

“పరశురాముడేమన్నాడు - ‘ఇదం బ్రహ్మం, ఇదం క్షాత్రం’ అన్నాడు. సాధువుగా బతకనివ్వకపోతే అడ్డు తిరిగి ఆయుధం చేతబట్టమన్నాడు.”

“చాల్లే, అప్పటి మాటలవి. ఈనాడు ఇదం క్షాత్రం అంటూ తిరిగితే పట్టుకుని ఉరేస్తారు. పరశురాముడు వచ్చి గొడ్డలి పట్టుకు తిరిగితే మారణాయుధాలు పట్టుకు తిరుగుతున్నందుకు జైల్లో పెడతాం. అవునూ, చంద్రశేఖర్ బ్రదర్స్ లో ఉద్యోగం మళ్లీ సంపాదించుకున్నావుట. అక్కడ అంతా సవ్యంగానే ఉందా? లైసెన్సు లేని వాళ్లకు కూడా తుపాకీలు అమ్మేస్తున్నారా?”

“వాళ్లు అలాటి వాళ్లు కారు. నీ పోలీసు బుద్ధి పోనిచ్చుకున్నావు కాదు. వెళ్లి అడగ్గానే ఉద్యోగం ఇచ్చేసారు పాపం. నువ్వు ఎక్కడున్నావో ఏ పోలీసుస్టేషన్లోనూ చెప్పలేదు. చంద్రశేఖరం గారే చెప్పారు నువ్వు ఎక్కడ దొరుకుతావో...”

“నేను చేసే డిపార్ట్మెంటే అలాటిది. డ్రగ్స్ రవాణా అరికట్టడానికి సీక్రెట్గా పనిచేస్తుంది మా వింగ్. ఇన్వెస్టిగేట్ చేసేటప్పుడే నాకు తెలిసింది అనసూయ కూడా వాళ్లలో ఉందని. ఎప్పటికైనా మనసు మార్చుకుని నా వద్దకు వస్తుందేమోనన్న ఆశతోనే బ్రహ్మచారిగా ఉన్నాను. జగ్గు చేతిలో కీలుబొమ్మయి పోయిందని గ్రహించేక ఆశ వదులుకున్నాను. వాడు ఎంతమంది ఆడవాళ్లను నాశనం చేస్తున్నాడో లెక్కే లేదు.” అన్నాడు ప్రకాష్ విషాదంగా.

“మరి వాడిని పట్టుకుని ఉరికంబం ఎక్కించలేరా మీ డిపార్ట్మెంటు వాళ్లు?”

“అది అంత సులభమనుకుంటున్నావా? ఈ మాఫియా నాయకులు తమ చేతికి మట్టి అంటుకోకుండా పన్ను చేస్తారు. వాళ్లే స్వయంగా చంపితే పట్టుకుని ఉరేయచ్చు. కానీ వాళ్లు ఆర్డర్లు మాత్రం ఇచ్చి తక్కిన వాళ్లచేత చంపిస్తారు. అనుచరులను బలివేస్తారు కానీ తామెప్పుడూ డైరెక్టుగా ఇన్వార్ట్స్ కారు...”

“అలాటి అనుచరులెవరైనా డైరీ రాసి పోలీసులకిస్తే అప్పుడు ఉరేస్తారా?” అని అడిగాడు పూర్ణయ్య ఆతృతగా.

వెంటనే ప్రకాష్ ఎలర్ట్ అయ్యేడు. “నీ దగ్గర అలాటి డైరీ ఏమైనా ఉందా?”

“అబ్బే లేదు, జస్ట్ ఆర్జ్యుమెంటు కోసం... డైరీ ఉంటే...?”

“పూర్ణయ్య, ఒక ఫ్రెండ్గా హెచ్చరిస్తున్నాను. జగ్గు చివరి రోజులలో మోజు తీరిపోయాక అనసూయను చాలా కష్టపెట్టాడని నాకు తెలుసు. అప్పుడు కసి కొద్దీ తను ఏదైనా పుస్తకంలో రాసి నీకు పంపి ఉండవచ్చు. అలాటిది ఏదైనా ఉంటే తక్షణం పోలీసులకు ఇచ్చేయి.”

“ఇస్తే జగ్గు ఉరికంబానికి ఎక్కుతాడా?”

“నిజం చెప్పాలంటే ఎక్కేందుకు ఛాన్స్లు తక్కువ. ఐదారేళ్ల శిక్ష పడుతుంది. జైల్లో ఉండగా వాడి కాలో, చెయ్యో విరిచేస్తాను. సరేనా, ఆ డైరీ ఇలా ఇచ్చేయి.”

“ఐదారేళ్లు చాలదు. వాడు చావాలి.”

“అంటే డైరీ ఉందన్నమాట. పూర్ణయ్య, అది ఎక్కడ దాచావో చెప్పు.”

“ఉండి ఉంటే అన్నాను కానీ, ఉందనలేదుగా. ఉంటుందని నా ఊహ. అంతే. అలాటిది దొరికితే నీకిస్తానులే.” అన్నాడు పూర్ణయ్య నిబ్బరంగా.

ప్రకాష్ సాలోచనగా చూసాడు. “నువ్వు నిజం దాస్తున్నావు. నాకు తెలుసు. కానీ నీ మనసు మార్చుకుని డైరీ ఇద్దామనుకుంటే తెలియబరుచు. రెక్కలు కట్టుకుని వాల్తాను. నీకే హాని జరక్కుండా చూస్తాను.”

“జగ్గు చావాలి. ఆ దైవకార్యం నా మూలంగా జరగాలి.” అనుకున్నాడు పూర్ణయ్య ఉత్తరాలు రాస్తూ. ప్రకాష్ని కలిసిన నెల తర్వాత అతని నిఘా ఫలించింది. జగ్గు నడిపే హోటల్ బయట రెండు వారాలు కాచుకున్న తర్వాత సోమరాజు ఒకరోజు బయటకు వస్తూ కనబడ్డాడు. జాగ్రత్తగా అతని వెంట వెళ్లి అతను ఉంటున్న స్థావరాన్ని పసిగట్టాడు పూర్ణయ్య. అతని వెంట ఎప్పుడూ ఇద్దరు దున్నపోతుల్లాటి మనుషులు ఉండడం కూడా గమనించాడు.

‘డియర్ జగ్గు, అనసూయ డైరీ నుండి కొన్ని పేజీలు జిరాక్స్ చేసి పంపుతున్నాను. అవి పోలీసుల కిస్తే ఎంత ప్రమాదమో నీకు వేరే చెప్పనవసరం లేదు. వాటి గురించి మాట్లాడదామనుకుంటే ఆదివారం మధ్యాహ్నం 3.15కి ఈ క్రింది అడ్రసుకి రా. ఒంటరిగా, ఆయుధాలు లేకుండా. నా వద్ద ఆయుధాలేమీ ఉండవు. ఉన్నా నువ్వు లాక్కోగల. శక్తిశాలివి. నాకు తెలుసు. అందుకనే ధైర్యంగా, నిరాయుధుడివై రా.

- పూర్ణయ్య

ఈ ఉత్తరం పూర్తవగానే సోమరాజుకి రాయడం మొదలుపెట్టాడు, కొద్ది మార్పులతో. జగ్గుని ఆదివారం మధ్యాహ్నం రమ్మన్నానని అంటూనే డైరీ నా వద్ద ఉందో, లేదో స్వయంగా వచ్చి చూసుకోవచ్చు.' అని చేర్చాడు. శుక్రవారం అవి పంపుతూండగానే అనుకున్నాడు 'స్వయంగా' అని రాసినా సోమరాజు తను రాకుండా ఆ దున్నపోతుల్లాటి మనుషులను పంపుతాడని. ఆ ధున్నపోతులు చూడడానికే కాదు, ప్రవర్తనలో కూడా దున్నపోతులే! ఉత్తరం అందిన కొన్ని గంటల్లోనే చంద్రశేఖర్ బ్రదర్స్ ఆఫీసులోకి చొచ్చుకు వచ్చారు. "అనసూయ డైరీ ఉందట. ఇలా ఇయ్యి" అన్నాడొకడు జబర్దస్తీగా.

"ఇది షాపు. ఇక్కడెందుకుంటుంది?" అన్నాడు పూర్ణయ్య బింకంగా.

"మరి ఉత్తరంలో అలా ఎందుకు రాసావు? వచ్చి చూసుకోమన్నవాడివి, దగ్గర పెట్టుకోవద్దా?"

"వచ్చి చూసుకోమన్నది సోమరాజుని. మిమ్మల్ని కాదు" అన్నాడు పూర్ణయ్య ధైర్యం తెచ్చుకుని.

దున్నపోతుకి చాలా కోపం వచ్చింది. పూర్ణయ్య చేయి పట్టుకుని మెలి తిప్పాడు. "వేషాలేసేవంటే లేపేస్తాం. జాగ్రత్త. నీ మొహానికి సోమరాజుగారు కావల్సి వచ్చారా? డైరీ ఎక్కడుందో పట్టుకురా." అన్నాడు క్రూరంగా.

"జగ్గు ఫోన్ చేసాడు. సోమరాజుకి ఇవ్వకుండా తనకే ఇమ్మనమని. ఇస్తే వాడు చంపుతాడు." అన్నాడు పూర్ణయ్య చెయ్యి విడిపించుకుంటూ.

దున్నపోతులు నివ్వెరపోయాయి. ఒకదానితో ఒకటి గుసగుసలాడుకున్నాయి. "వాళ్లిద్దరి మధ్య గొడవలున్నాయా? ఈ డైరీ పెట్టుకుని ఎదుటివాణ్ణి జైలుకు పంపిద్దామనుకుంటున్నారా?" అంటున్న పూర్ణయ్య కేసి తెల్లబోయి చూసాయి.

"ఆదివారం నీ దగ్గరకు వస్తాడుగా. డైరీని జగ్గునే తీసుకోమను. తర్వాత వాడి దగ్గర ఎలా తీసుకోవాలో మేం చూసుకుంటాం. వెనక్కాల గోతులు తవ్వడం మాకూ తెలుసు. బాస్కి చెబుదాం. ఈ అర్భక నాయాలతో పనేమిటి?" అంది పెద్ద దున్నపోతు కాస్సేపటికి.

తను ఎటువంటి మనుషులతో డీల్ చేస్తున్నాడో తెలిసివచ్చింది పూర్ణయ్యకు. తనవద్ద నున్న డైరీని తీసుకోవడానికి వాళ్లు ఎంతకు తెగిస్తారో ప్రత్యక్షంగా అనుభవమయ్యింది.

"డియర్ ప్రకాష్, అనసూయ డైరీ నా వద్ద ఉండి నేను సాధించగలిగేదేమీ లేదు. నేను ఒక్కణ్ణి వాళ్లను ఎదిరించలేను. పోలీసులయితే కాస్తో, కూస్తో శిక్షయినా పడేటట్లు చేయగలరు. నేనైతే అదీ చేయలేను. నువ్వు వెంటనే రావలసినది. డైరీ నీ కిచ్చేసి, నేను సుదూర తీరాలకు వెళ్లిపోతాను. అనసూయ పట్ల, నా పట్ల నీ కున్న ప్రేమ వల్ల జగ్గు, సోమరాజులకి తగిన శిక్ష పడేటట్లు చేస్తావని గట్టి నమ్మకం. వెంటనే వస్తేనే డైరీ దక్కుతుంది. దానికోసం జగ్గు 3.00కు వస్తానన్నాడు. ప్రతీ క్షణం అమూల్యమైనదే! - నీ మిత్రుడు పూర్ణయ్య"

కుర్రవాడు తెచ్చి ఇచ్చిన ఉత్తరం చదివి ఖంగారు పడ్డాడు ప్రకాష్. వాచీ చూసుకున్నాడు. 3.10 అయింది. వెంటనే బయలుదేరినా 3.30కే చేరగలడు. ఈలోపున జగ్గు డైరీ లాక్కొని వెళ్లిపోయి వుండవచ్చు. ఈ పూర్ణయ్య తెలివితక్కువతనం వల్ల డైరీ చేజారిపోతోంది. గబగబా యూనిఫాం వేసుకుంటూనే, జీపు డ్రైవరుని సిద్ధం కమ్మన్నాడు.

జగ్గు ఆ పాటికే పూర్ణయ్య ఇంటికి చేరాడు. తన మనుషులను బయట అట్టేపెట్టి, భారంగా అడుగులు వేసుకుంటూ మెట్లెక్కాడు. చిన్నగది. పూర్ణయ్య ఒక మూల కూచుని ఉన్నాడు.

"ఏరా, సాధుజంతువూ, నాకు ఉత్తరాలు రాసి రమ్మనేటంత ధైర్యం ఎలా వచ్చిందిరా?" అన్నాడు జగ్గు హేళనగా. అంటూనే పూర్ణయ్యను రెండుచేతులా గట్టిగా పట్టుకుని అతని జేబులు వెతికాడు. ఒళ్లంతా తడిమి చూసాడు. పరుపు కింద కూడా ఎత్తి చూస్తూ ఉంటే "తుపాకీ ఉందేమోననా? నేనంటే అంత భయమా?" అన్నాడు పూర్ణయ్య వెక్కిరిస్తూ.

వెతకడం మానేసి జగ్గు భుజాలు ఎగరేసాడు. "నీలాటి సన్నాసి ముండా కొడుకులకు భయపడేటట్లయితే నేను ఈ బిజినెస్లో ఉన్నట్టే! సన్నాసివి, సన్నాసిలా ఉండక డబ్బు యావ

పట్టుకుందేరా?” అన్నాడు.

“డబ్బా? డబ్బు ఎక్కడ అడిగేను?” అన్నాడు పూర్ణయ్య ఆశ్చర్యపడుతూ.

“మరెందుకు రమ్మన్నట్టు? డైరీ ఇచ్చి డబ్బు అడుగుదామనేగా...” అన్నాడు జగ్గా పొగరుగా. “అలా ఎవరన్నారు? ఆ డైరీతో నిన్ను జైలుకి పంపుతున్నానని చెప్పడానికే పిలిచాను.”

జగ్గా పగలబడి నవ్వాడు. “చాలా గొప్పగా ఉంది. ఆ డైరీ అంత ముఖ్యమైన దనుకుంటున్నావా? అది ఓ పిచ్చిది రాసిన డైరీ. దాన్ని పట్టించుకొనేదెవడు?”

“అనసూయ పిచ్చిదా?”

“కాకపోతే? డ్రగ్స్ విపరీతంగా తీసుకుని, తీసుకుని పిచ్చిదయిపోయింది. అప్పుడు ఏదో గిలికిపారేసింది. అవి ఆధారంగా తీసుకుని కోర్టువాళ్లు శిక్ష వేస్తారనుకుంటున్నావా? అసలు మా పార్ట్నర్ సోమరాజు అననే అన్నాడు. ‘ఎందుకు గురూ, నువ్వు స్వయంగా వెళ్లి డైరీ తీసుకోవడం. వదిలెయ్యి’ అని. నేనే ‘పోన్ల, ఎందుకొచ్చిన న్యూసెన్సు. మన పూర్ణయ్యకు కాస్త డబ్బు పడేస్తే నష్టమేమిటి?’ అని వచ్చాను.”

“సోమరాజు నీతో అలా అన్నాడా? ఆ డైరీ చాలా ముఖ్యమైనదనీ, దాన్ని ఎట్టి పరిస్థితుల్లోనూ నీకు ఇవ్వవద్దని నాకు కబురంపించాడే. నువ్వు మరీ మొండికేస్తే ఉపయోగించడమని ఇది ఇచ్చాడే..”

జగ్గా కన్ను మూసి తెరిచేలోగా పూర్ణయ్య చేతిలో తుపాకీ ప్రత్యక్షమైంది. కిటికీ కర్రెన్న వెనుక దాచినట్టున్నాడు. తుపాకీ చూడగానే జగ్గా మనస్సులో ఆలోచనలు పరుగుపెట్టాయి. డైరీ సహాయంతో తనను జైలుకి పంపి తన వాటా కూడా కొట్టేద్దామని చూస్తున్నాడా సోమరాజు? తనకు ఉత్తరం రాగానే పూర్ణయ్య మీద నిఘా పెట్టమని చెప్పాడు. పూర్ణయ్య పనిచేసే షాపుకి సోమరాజు మనుషులు వచ్చి వెళ్లారని తెలిసింది. అది తుపాకీలు అమ్మే షాపు కాబట్టి వేరే పనిబడి వచ్చారనుకున్నాడు. కానీ వరస చూస్తూంటే సోమరాజు తన మీద కుట్ర పన్నినట్టే ఉంది. లేకపోతే ఈ పూర్ణయ్య గాడికి తుపాకీ ఇచ్చేదెవడు?

“డైరీ విషయం మర్చిపో. అది నీకు చచ్చినా ఇవ్వను. అనసూయకు చేసిన ద్రోహానికి శిక్ష నా చేతుల మీదుగా అనుభవించు.” అంటూ పూర్ణయ్య తుపాకీ కాల్చబోయేడు. కానీ సరిగ్గా పేలలేదు. ఎక్కడ పొరబాటయిందాని దానికేసి చూసిన ఒక్క క్షణం చాలు జగ్గాకి. మీద పడి తుపాకీ లాక్కొన్నాడు. సోమరాజుతో చేతులు కలిపి తనను చంపాలని చూసిన పూర్ణయ్య మీద కోపం ఉవ్వెత్తున వచ్చింది. సోమరాజు ఉంటే ఇద్దర్నీ కలిపి కాల్చేవాడే. వాడు లేకపోవడంతో ఆ కోపం కూడా పూర్ణయ్య మీద మళ్లింది.

“ఒరేయ్ సాధుజంతువూ, పోనీ కదాని ఊరుకుంటే ఇంత దూరం వచ్చావు. నువ్వే లేకుంటే నీ డైరీ ఎక్కడుంటే నాకేంట్రా?” అంటూ తుపాకీ కాల్చేడు.

పరుగు పరుగున మెట్లెక్కుతున్న ప్రకాష్ తుపాకీ పేలిన శబ్దం వింటూనే ఎలర్ట్ అయ్యేడు. రివాల్వర్ చేతులోకి తీసుకుంటూనే తలుపు తోసాడు. ఈలోపునే జగ్గా రెండోసారి కూడా కాల్చడం జరిగింది. నేల మీద రక్తపు మడుగులో పూర్ణయ్య. ఎదురుగా తుపాకీతో జగ్గా. ప్రకాష్ ముందూ వెనకూ ఆలోచించలేదు. జగ్గా చేతికి గురిపెట్టి కాల్చేడు. అతని తుపాకీ క్రింద పడింది. ప్రకాష్ వెంటనున్న కానిస్టేబుల్స్ అతని రెక్కలు విరిచిపట్టుకున్నారు.

ప్రకాష్ క్రిందకు వంగి “పూర్ణయ్య” అని పిలిచాడు.

“ప్రకాష్, జగ్గా స్వహస్తాలతో హత్య చేసాడు. మీరంతా సాక్ష్యం. ఉరివేయడానికి ఇది చాలుగా!?” అన్నాడు పూర్ణయ్య కళ్లు మూతలు పడుతూండగా. “చాలు. కానీ ఆ డైరీ?” అన్నాడు ప్రకాష్. “మా షాపులో ఈ తుపాకీ ఉండాల్సిన పెట్టెలోనే ఉంది.” అని అంటూండగానే పూర్ణయ్య ప్రాణాలు గాలిలో కలిసిపోయాయి.

